

اشعاد در شان حضرت امام حسن علیہ السلام

<?xml encoding="UTF-8">

حضرت امام حسن علیہ السلام

(محسن نقوی شہید)

چمکتا ہے کہاں افلاک پر مہرِ مبین ایسا
کہاں ہوگا ولایت کی انگوٹھی میں نگیں ایسا

خدا محفوظ رکھے چشمِ بد سے حسن حیدر علیہ السلام کو
بڑی مشکل سے پایا ہے نبی صلی اللہ علیہ وسلم نے جانشین ایسا

رئیسِ امامت

لوحِ جہاں پہ فکر کی معراجِ فن کا نام
لکھا ہے پنجن کی حسیں انجمن کا نام

سوچا خزاں کے عہد میں جب بھی چمن کا نام
آیا مری زباں پہ امام حسن کا نام!

جس نے خدا کے دین کی صورت اُجال دی
وحشی دلوں میں امن کی بنیاد ڈال دی

سرچشمہء نجاتِ بشر، حسن کردگار،
انسانیت کے باغ میں پیغمبر بہار

حاجت روا، حسیں وہ انا مست بردبار
وہ امن و عافیت کی حکومت کا تاجدار

تشبیہ دوں کسی سے مری کیا مجال ہے؟

بس اتنا کہہ رہا ہوں، حسن بے مثال ہے

زہرا سلام اللہ علیہا کا چاند، ابنِ علی علیہ السلام، مصطفیٰ صلی اللہ علیہ وسلم کا نور!

جس کی جبیں سے پھوٹ رہی ہے شعاعِ طور

رقصاں ہے جس کی آنکھ میں ادراک کا سرور

جس کی ہر اک ادا سے نمایاں نیا شعور

چپ رہ کے جس نے باگِ حکومت کی موڑ دی

کھولی زباں تو ظلم کی رنجیر توڑ دی!

وہ مجتبیٰ وہ عالمِ لوحِ فلک مقام!

معراجِ فکر، سدرہ نظر، عرشِ اختشام

ایسا سخی، ملک بھی کریں جس کا احترام

دشمن سے بھی لیا نہ کبھی جس نے انتقام

جس نے دعائے غیر کو تاثیر بخش دی

اپنے عدو کو اپنی ہی جاگیر بخش دی

اللہ رہے آب و تابِ رُخِ ابنِ بوثراب!

اب تک خراج دے کے گزرتا ہے آفتاب

لوحِ جبیں، وہ علمِ امامت کا ایک باب

رفتار میں وہ عدل کہ محشر بھی دے حساب

بازو ہیں اس طرح سے عطا پر تلے ہوئے

جیسے فلک پہ صلح کے پرچم کھلے ہوئے

کاگل کی تیرگی سے مکمل ہر ایک رات

چہرے کی چاندنی سے درخشاں ہے کائنات

دیتے ہیں جان، جنبشِ ابرو پہ معجزات

آفشا ہے "راز کن" کہ کشادہ حسن کا ہات

ہیں شاخِ گل میں اوس کی بوندیں اڑی ہوئی
یا زلفِ مجتبیٰ میں ہیں گرہیں پڑی ہوئی

آنکھیں ہیں یا چراغِ ابد کی فصیل کے
پلکیں ہیں یا حروفِ لبِ جبرئیل کے

عارض ہیں یا کنول مہ و انجم کی جھیل کے
اعضا ہیں یا نقوش خیالِ جمیل کے

چہرہ حسن کا ہے کہ شبیہِ رسول ہے
عالم تمام نقشِ کفِ پا کی دھول ہے

یہ پھول پھول رنگ، طبیعت یہ باغ باغ
کونین پر محیط مزاجِ دل و دماغ

جس کی مئے انا سے پگھلنے لگے ایاغ
مہتاب حسنِ بندِ قبا سے ہے داغ داغ

جس کی مدد سے حق کی سدا برتری ہوئی
جس کی قبا کو دیکھ کے دنیا ہری ہوئی

جو دلفشیں گریز کرے نام و ننگ سے
انساں کو تولتا نہ ہو تیروتفنگ سے

جو آئینہ تراش لے وجدانِ سنگ سے
وہ امن آشنا، جسے نفرت ہو جنگ سے

صحرا، چمن کرے جو حدودِ چمن کے بعد
ایسا کوئی بشر نہیں دیکھا، حسن کے بعد

جس کا سلوک، خلقِ نبی کا سلام لے
حق دے کے جو عدو سے حقیقی مقام لے

دستِ اجل سے ہنس کے جو رخت دوام لے
اک جنبشِ قلم سے جو پرچم کا کام لے

سلطانی بہشت، جسے کردگار دے
وہ کیوں نہ تاج و تخت کو ٹھوکر پہ مار دے

ٹکرائے گا حسن سے کہاں کوئی بے نسب
یہ وجہ ذوالجلال وہ ابلیس کا غصب

حیدر کہاں، کہاں کوئی فرزندِ بنتِ شب
زہرا سے کیا ملے کوئی حمالہ الحطب

بیعت کی بحث ہی سرِ محفل فضول ہے
وہ پیکرِ خطا تو یہ ابنِ رسول صلی اللہ علیہ وسلم ہے

گردِ خرف کجا، رُخِ دُرِ نجف گُجا
قطرہ کجا، یہ قلزمِ کوثر بکف کجا

در یوزہ گر کجا، شہِ عالی شرف کجا
کنکر کجا، یہ جوہرِ حسنِ صدف کجا

"تحت الثریٰ کو ہمسرِ عرشِ علا کہوں؟
دنیا، ترے ضمیر کی پستی کو کیا کہوں؟

اے شہسوارِ دوشِ پیمبر مرے امام
اے والیِ بہشت بریں، رحمت تمام

تونے پیا ہے زہر سے لبریز غم کا جام
تجھ کو غرورِ عظمت سقراط کا سلام

انساں کو آشتی کا قرینہ سکھا دیا
تونے دلوں کو چین سے جینا سکھا دیا

عالم میں ہے نجاتِ بشر کی نوید تو

محشر میں بابِ خلدِ بریں کی کلید تو

دوبارِ راہِ حق میں ہوا شہید تو
جنت تو کیا ہے، عرشِ معلٰی خرید تو

کیا زہر کم تھا، تلخِ کلامی کے واسطے؟
اَبِ تیر آ رہے ہیں سلامی کے واسطے

کیوں بجھ گیا چراغِ نبی کے مزار کا؟
کیوں رنگ اُڑ گیا ہے غمِ روزگار کا

بڑھتا ہے اضطرابِ دلِ سوگوار کا
پردے میں شور کیوں ہے کسی پردہ دار کا

پھر زخم ہو گیا کوئی تازہ، الٰہی خیر!
پھر گھر کو آ رہا ہے جنازہ، الٰہی خیر!!

زہرا کے لال، تیرے چمن کو مرا سلام
تیری ہر اک اُداس بہن کو مرا سلام

عباس کی جبین کی شکن کو مرا سلام
چھلنی بدن کو سُرخِ کفن کو مرا سلام

صدمہ ترا بہت ہے شہِ مشرقین کو
پُرسہ میں دے رہا ہوں امامِ حسین علیہ السلام کو